

# సాయి నక్షత్రమాలికా




సర్వం శ్రీసాయి సేవా ట్రస్ట్

Regd. 192/2019

సర్వం శ్రీసాయి

సాయి నక్షత్రమాలికా  
భవరోగాలకు మాలికా  
పారాయణ కిబి తేలికా  
ఫలమిచ్చుటలో ఏలికా



# సాయి నక్షత్రమాలికా

షిరిడీసదనా శ్రీసాయి

సుందర వదనా శుభధాయి

జగత్కారణా జయసాయి

నీ స్మరణే ఎంతో హాయి || ౧ ||

శిరమున వస్త్రము చుట్టితివీ

చినిగిన కఫినీ తొడిగితివీ

ఫకీరువలె కనిపించితివీ

పరమాత్ముడవనిపించితివీ || ౨ ||

చాందుపాట్లుని పిలిచితివీ

అశ్వము జాడ తెలిపితివీ

మహల్సాభక్తికి మురిసితితివీ

సాయని పిలిచితె పలికితివీ || ౩ ||

గోధుమ పిండిని విసరితివ్

కలరా వ్యాధిని తరిమితివ్

తుఫాను తాకిడి నాపితివ్

అపాయమును తప్పించితివ్ || ౪ ||

అయిదిళ్లలో భిక్షడిగితివ్

పాపాలను పరిమార్చితివ్

బైజాసేవను మెచ్చితివ్

సాయుజ్యమునూ ఇచ్చితివ్ || ౫ ||

నీళ్ళను నూనెగ మార్చితివ్

దీపాలను వెలిగించితివ్

సూకరనైజం తెలిపితివ్

నిందలు వేయుట మాన్పితివ్ || ౬ ||

ఊదీ వైద్యము చేసితివీ  
వ్యాధులనెన్నో బాపితివీ  
సంకీర్తన చేయించితివీ  
చిత్తశాంతి చేకూర్చితివీ || ౭ ||

అల్లా నామము పలికితివీ  
ఎల్లరి క్షేమము కోరితివీ  
చందనోత్సవము చేసితివీ  
మతద్వేషాలను మాపితివీ || ౮ ||

కుఘ్మరోగినీ గాంచితివీ  
ఆశ్రయమిచ్చి సాకితివీ  
మానవధర్మం నెరిపితివీ  
మహాత్మునిగ విలసిల్లితివీ || ౯ ||

ధునిలో చేతిని పెట్టితివీ

కమ్మరిబిడ్డను కాచితివీ

శ్యామా మొర నాలించితివీ

పాము విషము తొలిగించితివీ || ౧౦ ||

జానెడు బల్లను ఎక్కితివీ

చిత్రముగా శయనించితివీ

బల్లి రాకను తెలిపితివీ

సర్వజ్ఞుడవనిపించితివీ || ౧౧ ||

లెండీ వనమును పెంచితివీ

అహోదమునూ పంచితివీ

కర్తవ్యము నెరిగించితివీ

సోమరితనమును తరిమితివీ || ౧౨ ||

కుక్కను కొడితే నొచ్చితివీ

నీపై దెబ్బలు చూపితివి

ప్రీమతత్వమును చాటితివీ

దయామయుడవనిపించితివీ || ౧౩ ||

అందరిలోనూ ఒదిగితివీ

ఆకాశానికి ఎదిగితివీ

దుష్టజనాళిని మార్చితివీ

శిష్టకోటిలో చేర్చితివీ || ౧౪ ||

మహల్సా ఒడిలో కొరిగితివీ

ప్రాణాలను విడనాడితివీ

మూడు దినములకు లేచితివీ

మృత్యుంజయుడనిపించితివీ || ౧౫ ||

కాళ్ళకు గజ్జెలు కట్టితివీ

లయ బద్ధముగా ఆడితివీ

మధుర గళముతో పాడితివీ

మహదానందము కూర్చితివీ || ౧౬ ||

అహంకారమును తెగడితివీ

నానావళినీ పొగడితివీ

మానవసేవా చేసితివీ

మహనీయుడవనిపించితివీ || ౧౭ ||

దామూ భక్తికి మెచ్చితివీ

సంతానమునూ ఇచ్చితివీ

దాసగణుని కరుణించితివీ

గంగాయమునలు చూపితివీ || ౧౮ ||

పరిప్రశ్నను వివరించితివీ

నానాహృది కదిలించితివీ

దీక్షితుని పరీక్షించితివీ

గురుభక్తిని ఇల చాటితివీ || ౧౯ ||

చేతిని తెడ్డుగ త్రిప్పితివ్

కమ్మని వంటలు చేసితివ్

ఆర్తజనాళిని పిలిచితివ్

ఆకలి బాధను తీర్చితివ్ || ౨౦ ||

మతమును మార్చితె కసరితివ్

మతమే తండ్రని తెలిపితివ్

సకల భూతదయ చూపితివ్

సాయి మాతగా అలరితివ్ || ౨౧ ||

హేమాదును దీవించితివ్

నీదు చరిత వ్రాయించితివ్

పారాయణ చేయించితివ్

పరితాపము నెడబాపితివ్ || ౨౨ ||



లక్ష్మీబాయిని పిలిచితివ్

తొమ్మిది నాణెములిచ్చితివ్

నవవిధ భక్తిని తెలిపితివ్

ముక్తికి మార్గము చూపితివ్ || ౨౩ ||

బూటీ కలలో కొచ్చితివ్

ఆలయమును కట్టించితివ్

తాత్యా ప్రాణము నిలిపితివ్

మహాసమాధి చెందితివ్ || ౨౪ ||

సమాధి నుండే పలికితివ్

హారతినిమ్మని అడిగితివ్

మురళీధరునిగ నిలిచితివ్

కరుణామృతమును చిలికితివ్ || ౨౫ ||

చెప్పినదేదో చేసితివ్

చేసినదేదో చెప్పితివీ

దాసకోటి మది దోచితివీ

దశదిశలా భాసిల్లితివీ || ౨౬ ||

సకల దేవతలు నేవెనయా

సకల శుభములను కూర్చుమయా

సతతమునిను ధ్యానింతుమయా

సద్గురు మా హృదినిలువుమ్మయా || ౨౭ ||

సాయీ నక్షత్రమాలికా

భవరోగాలకు మూలికా

పారాయణ కిది తేలికా

ఫలమిచ్చుటలో ఏలికా